

Апостол Иаковы фыстæг

— 1 —

1 Иаковæй, Хуыцауы æмæ Хицау Йесо Чырыстийы цагъарæй, — æцæгæлон адæмты æхсæн цы дыууадæс мыггаджы ныххæлиу, уыдонмæ. Фæрнджын ут.

Фæлварæн æмæ уырнындзинад

2 Алы фæлварæнты куы бахаут, ме 'фсымæртæ, уæд æй уæхицæн нымайут стыр амондыл,

3 Уымæн æмæ уæ уырнындзинад фæлварæнты куы бахауы, уæд фæразон кæй свæййут, уый сымæхæн зындгонд у.

4 Фæразондзинад та сымах хъуамæ æркаена, алцæмæй дæр бынтон нывыл куыд уат, æппындæр уæм аипп куыд нæ уа, уымæ.

5 Фæлæ уæ кæд искаемæн йæ зонд фаг не 'ххæссы, уæд алкæмæн дæр рæдауæй æмæ æнæ уайдзæфæй дæттæг Хуыцауæй ракурæд, — æмæ йын ратдзæн.

6 Ермæст курæд, кæй райсдзæн, ууыл æууæндгæйæ æмæ бынтон æнæдызæрдыгæй. Уымæн æмæ дызæрдыгæнæг у, дымгæ кæй сисы æмæ кæмæй фæхъазы, уыцы денджызон уылæнау.

7 Хæм адæймаг Хицауæй исты райсыныл йæ зæрдæ ма дарæд —

8 Йæ зонд дыууæрдæм хæцы, æмæ цыдæриддæр ма араза, фаг ныфс æм нæ разыны.

9 Гæвзыкк æфсымæр æппæлæд, хъæздыг кæй у, уымæй.

10 Хъæздыг та æппæлæд йæ гæвзыккæй, уымæн æмæ æрбацыдæр уыздæни быдираг дидинагæу.

11 Скæсы хур, йæ тæвдæй бахус вæййы æмæ æрызгъæлы дидинаг, йæ рæсугъдзинад æрбайсæфы. Афæтæ хъæздыг дæр: йæ хъуыддæгтæ аразгæ-аразын фæтары уыздæн.

12 Тæхудиаг у фæлварæнæн фæразон адæймаг, уымæн æмæ фæлварæрд куы уа, уæд райсдзæни, чи Йæ уарзы, уыдонæн Хуыцау зæрдæ цæмæй бавæрдта, уыцы хæрзиуæг — мыггагмæйы цард.

13 Фæлварæнты чи бахауа, уый ма дзурæд: «Хуыцау мæ къахы». Хуыцауæн фыдæхæй ракъахæн нæй, стæй Йæхæдæг дæр никæй къахы.

14 Фæлæ алкæй дæр ракъахы йæхи монц, сцыбæл æй кæны æмæ бахауы йæ къæппæджы.

15 Монц ауадзы йæ уидæгтæ, æмæ дзы рацæуы тæригъæд, тæригъæд та расайы мæлæт.

16 Ма фæдзæгъæл ут, мæ уарзон æфсымæртæ.

17 Хорзæй цыдæриддæр ис, уый дæр æмæ алы хорзæх дæр æрцæуыныц уæларвтæй, иудадзыг иухуызон Чи

^{1:2} Ап. хъ. 5:41; 1 Кор. 10:13. ^{1:3} 1 Пет. 1:7; Ром. 5:3. ^{1:6} Мф. 7:7; Мк. 11:24; Лк. 11:9; Ин. 14:13; 16:23. ^{1:10} 1 Пет. 1:24. ^{1:12} 2 Тим. 4:8; Дзут. 12:5. ^{1:13} Лк. 11:4.

^{1:15} Ром. 6:21, 23.

у æмæ аууоны фæд Кæуыл нæ зыны, Уымæй – рухсы Фыдаей.

18 Йæ фæндонмæ гæсгæ нын радта ног цард – æцæгады ныхасы руаджы нæ скодта Йæ хъæбултæ. Кæй сфæлдыста, уыдонæй мах хорысæрау рахицæн кодта Йæхицæн.

Æххæст кæн Хуыцауы ныхас

19 Зонут, мæ уарзон æфсымæртæ: алы адæймаг дæр рæвдз уæд байхъусынмæ, рагацау баууилæд йæ ныхас, сонт маestyгæр ма уæд.

20 Уымæн æмæ маesty адæймаджы бон нæу, Хуыцауæн фæндон цы у, уый саразын.

21 Уымæ гæсгæ ныуадзут алы чъизи ми, алы фыдаех; æвæлмасæй кæсут Хуыцауы ныхасы коммæ. Уыцы ныхас байтыдауыд уæ зæрдæты æмæ йæ бон у уæ фервæзын кæнын.

22 Æххæст æй кæнут æмæ ма ут, æрмæст æм байхъусынæй дарддæр чи ницы аразы æмæ уымæй йæхæдæг йæхи чи сайы, ахæмтæ.

23 Уымæн æмæ ныхас чи хъусы, фæлæ йæ чи не 'ххæст кæны, уый у, кæсаны йæхимæ чи кæсы, уыцы адæймаджы хуызæн:

24 Фæдта йæхи, иуварс ацыд æмæ дзы уайтæккæ ферох, цы хуызæн у, уый.

25 Фæлæ ахæм нæу, сæрибардæттæг æнаипп æгъдау чи иртасы æмæ йыл чи хæцы, уыцы адæймаг. Цы хъусы, уый дзы нæ ферох вæййы, фæлæ йæ æххæст кæны. Ахæм

адæймаг тæхудиаг уыдзæн йæ алы хуыддаджы дæр.

26 Кæд исчи йæхи уырнæгыл нымайы, йе 'взагыл та йæ бар нæ цауы, уæд йæхæдæг йæхи сайы æмæ йæ уырнындынад тутт у.

27 Сидзæрты, идæдзты сæ зыныты барæвдауын, а дунейы чъизитæй хи бахызын – уый у Фыд-Хуыцауы раз сыгъдæг æмæ æнафæу уырнындынад.

— 2 —

Уарзондынады æгъдау

1 Ме 'фсымæртæ, сымах нæ намысджын Хицау Йесо Чырысти-йыл æууæндджытæ стут æмæ макæй хъулон кæнут.

2 Зæгъæм, уе 'мбырдмæ бацыд адæймаг сызгъæрин къухдаренимæ, зынаргъ дарæсы. Бацыд мæгуыр дæр бызгъуыр дарæсы.

3 Зынаргъ дарæс кæуыл ис, сымах уымæ куы бакæсат æмæ йын куы зæгъат: «Сбад ацы хорз бынаты», мæгуырæн та куы зæгъат: «Ды уым слæуу», кæнæ: «Æрбад ам, мæ къæхты раз»,

4 Уæд, мыййаг, иуы иннæмæй нæ уæлдæр кæнут æмæ галиу зондыл лæуд тæрхонгæнджытæ не свæййут?

5 Байхъусут, мæ уарзон æфсымæртæ. Дунейы цæсты гæвзыкк чи у, уыдоны Хуыцау, мыййаг, нæ сæвзæрста уырнындынадаей сæ схъæздыг кæнынмæ æмæ сæ Йæ Паддзахадмæ бахоннынмæ? Уыцы

^{1:17} Ин. 3:27. ^{1:18} Ин. 1:13; 1 Пет. 1:23; Дзут. 12:23. ^{1:21} Ром. 1:16; Эф. 4:22.

^{1:22} Мф. 7:21; Лк. 11:28; Ром. 2:13. ^{1:25} Ин. 13:17; 2 Кор. 3:18. ^{1:26} 1 Пет. 3:10.

^{1:27} Иак. 2:17.

Паддзахадаэй Хуыцау зæрдæ ба-
вæрдта, чи Йæ уарзы, уыдонæн.

6 Сымах та мæгуыры ницæмæ æрдардтат. Бонджынтæ уæ не ссаен-
дынц æмæ уæ тæрхоны раз æнæба-
ры уыдон, мыййаг, не 'рлаууын
кæнынц?

7 Сымахæн цы кадджын ном рар-
дæуыд, ууыл цыф, мыййаг, уыдон
нæ калынц?

8 Сыгъдæг Фысты куыд загъд ис:
«Уарз хионы, дæхи куыд уарзыс,
афтæ», зæгъгæ, кæд сымах Паддза-
хы уыцы æгъдаумæ гæсгæ царут,
уæд раст кæнут.

9 Фæлæ кæд искæй хулон кæ-
нут, уæд тæригъæды æфтаут уæхи
æмæ æгъдаумæ гæсгæ стут æгъдау-
халджытæ.

10 Уымæн æмæ æппæт æгъдау
чи æххæст кæны, уый йын йæ до-
мæнтæй искæцыйы куы фæкъуых-
цы уа, уæд, æнæхъæн æгъдау феха-
лæгау, азымджын у.

11 «Ма хæт» Чи загъта, «Ма амар»
дæр Уый загъта. Кæд хæтгæ нæ
кæныс, фæлæ искæй марыс, уæд
æгъдаухалæг дæ.

12 Уæ ныхас æмæ уæ хуыддæг-
тæ нывыл хуамæ уой, уымæн
æмæ уын сæрибардæттæг æгъдау
тæрхон кæндзæн.

13 Тæригъæдгæнаг чи нæу, уы-
мæн тæрхон тæригъæд нæ зоны;
тæригъæдгæнагæн тæрхонæй тас
нæу.

Уырнындзинад æмæ хуыддæгтæ

14 Ме 'фсымæртæ, кæд исчи зæ-
гъы, уырнындзинад мæм ис, зæгъ-

гæ, йæ хуыддæгтæ та уырнындзи-
надмæ гæсгæ не сты, уæд ын уый
цы пайда у? Ахæм уырнындзинад
æй фервæзын кæндзæн?

15 Зæгъæм, де 'фсымæр кæнæ
дæ хо сты бæгънæг æмæ сæм бон-
ваг хойраг дæр нæй,

16 Æмæ сын сымахæй исчи куы
зæгъид: «Ацæут фарнимæ, уæхи
батавут æмæ бахæрут», фæлæ хуаг
цæмæй æййафынц, уый та сын
куы нæ раттид, уæд уымæй цы
пайда ис?

17 Афтæ уырнындзинад дæр –
хуыддæгтæй æвдыст куы нæ уа,
уæд мард у.

18 Фæлæ исчи зæгъдзæн: «Дæу-
мæ уырнындзинад ис, мæнмæ та –
хуыддæгтæ». Фенын мын кæн дæ
уырнындзинад æнæ хуыддæгтæй,
æз та дын мæ уырнындзинад мæ
хуыддæгтæй равдисдзынæн.

19 Дæу уырны, Хуыцау иунæг
Хуыцау кæй у, уый. Хорз кæныс.
Уый дæлимонты дæр уырны æмæ
æмриздæжы ризынц.

20 Фæлæ уырнындзинад æнæ
хуыддæгтæй мард кæй у, уый ба-
зонын дæ фæнды, æнæзонд адæй-
маг?

21 Нæ фыдæл Авраам йæ фырт
Исаакы нывондхæссаеныл куы æрæ-
вæрдта, уæд Хуыцау Авраамы йæ
хуыддæгты фæрцы не сраст код-
та, æви?

22 Куыд уыныс, афтæмæй йæ
уырнындзинад æмæ йæ хуыддæг-
тæ фæрсæй-фæрстæм цыдысты,
хуыддæгты фæрцы йæ уырнын-
дзинад сси æнаипп.

^{2:5} Мф. 5:3. ^{2:8} Мф. 5:43. ^{2:10} Мф. 5:19. ^{2:11} Мф. 19:18. ^{2:13} Мф. 6:15. ^{2:14} Мф. 7:26.
^{2:19} Мк. 1:24; 12:29; Ап. хв. 19:15. ^{2:21} Дзут. 11:17.

23 Афтæ сæххæст, Сыгъдæг Фыст цы зæгъты, уый: «Авраам баууæндыди Хуыцауыл, æмæ йæ уый тыххæй Хуыцау банымадта рæстгæнæгыл». Æмæ Авраамы схуындауыд Хуыцауы хæлар.

24 Куыд уынут, афтæмæй Хуыцау адæймаджы сраст кæны æрмæст уырнындинады фæрцы нæ, фæлæ хъуыддæгты фæрцы дæр.

25 Афтæ хæтагсыл Раав дæр сгарджыты куы суазæг кодта æмæ сæ æдас фæндагыл куы арвыста, уæд æй Хуыцау йæ хъуыддæгты фæрцы не сраст кодта, æви?

26 Уæдæ буар æнæ удæй мард куыд у, афтæ уырнындинад дæр æнæ хъуыддæгтæй мард у.

— 3 —

Æвзаджы тыххæй

1 Ме 'фсымæртæ, сымахæй бирæтæ сæхицæй ахуыргæнджытæ скæнынмæ ма тырнæнт. Махæй, ахуыргæнджытæй, карздæрæй кæй æрдомдæуыдзæн, уый сымахæн зындгонд у.

2 Уымæн æмæ мах неппæт дæр арах фæтæригъæдджын вæййæм. Ныхасæй тæригъæд чи нæ ракаены, уый у алцæмæй дæр æххæст адæймаг æмæ йæ бон у йеппæт буары рохтыл хæцын дæр.

3 Цæмæй бæхтæ нæ коммæ кæссой, уый тыххæй сын идоны къæбæлтæ сæ дзыхы куы бакаенæм, уæд нæ бар фæцæуы сеппæт буарыл дæр.

4 Кæс-ма, наутæ дæр кæд тынг егъау сты æмæ сæ кæд цыфæнды

тыхджын дымгæтæ тæрынц, уæд дæр сæ гыццыл здахæн саразы, наутæрæджы кæдæм фæфæнды, уыцырдæм.

5 Афтæ æвзаг дæр хæрзгыщыл уæнг у, фæлæ йын тынг бирæ æнтысы. Кæс-ма, хæрзгыщыл зынгæй цы стыр арт сирвæзы!

6 Æвзаг дæр у зынг, фыдбылызы дуне. Æвзаг нæ буары иннæ уæнгты æхсæн ахæм у, æмæ æлгъаг кæны æгас буар дæр, арт бафтауы неппæт цардыл, йæхæдæг та зындоны артæй судзы.

7 Адæймагæн йæ бон у алы сырды æмæ мæргъты, хилджыты æмæ денджызон цæрагойты йæ дæлбар бакæнын, æмæ сæ йæ дæлбар дæр бакодта.

8 Æвзаджы та йæ дæлбар бакæнын адæмæй никæмæн æнтысы. Уый у, бауромæн кæмæн нæй, ахæм фыдбылыз, мæлæтхæссæг маргæй æмыдзаг.

9 Æвзагæй арфæ кæнæм нæ Хицауæн — Фыдæн, æмæ дзы æлгъитæм, Хуыцауы æнгæс кæй сфæлдыстæуыд, уыцы адæмы дæр.

10 Иу дзыхæй рацæуы арфæ æмæ æлгъыст. Ме 'фсымæртæ, уый хъуамæ афтæ ма уа.

11 Уыциу суадонæй гуырынц, мыййаг, адджын дон дæр æмæ маст дон дæр?

12 Ме 'фсымæртæ, легъуибæласыл, мыййаг, зетибæласы гагатаæ æрзайдзæни, сæнæфсирыл та — легъуийы дыргътæ? Афтæ цахджын суадонæй дæр адджын дон нæ гуыры.

Зæххон зонд æмæ уæларвон зонд

13 Сымахæй зондджын æмæ æмбаргæ исчи у? Кæд æцæг ахæм у, уæд æй равдисæд йæ нывыл цардæй, зондæй гуырæг æвæлмасдиндадæй.

14 Фæлæ кæд уæ зæрдæ хæлæг æмæ хи уарзынæй æмыдзаг у, уæд ма æппæлут уæхицæй æмæ æцæгад ма æмбæхсут уæ гæды ныхæсты аууон.

15 Уый нæу уæларвæй æрцаугæ зонд, фæлæ у зæххон, тæригъæджын æрдзыхъæдæй рацаугæ, хайрæджы лæвæрд.

16 Уымæн æмæ хæлæг æмæ хи уарзын кæм уа, уым уыдзæни змæст æмæ алы æвзæр митæ.

17 Уæларвæй æрцаугæ зонд та фыццадждæр у сыгъдæг, стæй у фидуынгæнæг, æвæлмас, уарзæгой, нæу хивæнд, йæ хуыддæгтæ сты хорз, никæй хулон кæны, цæстмæмитæ йæм нæй.

18 Фидыд чи тауы, уыцы фидуынгæнджытæ бафснайынц рæстаты тыллæг.

— 4 —*Хуыцауæн басæттут*

1 Сымахмæ фыдæх æмæ хъаугъатæ кæцæй ис? Уæ мидæг кæрæдзимæ цы монцтæ тох кæнынц, уыдон сæ нæ расайынц, æви?

2 Бæллут цæмæдæр — æмæ уын нæй; марут æмæ хæлæг кæнут, фæлæ уæддæр уæ бон йæ райсын нæу.

Кæрæдзимæ хæссут фыдæх æмæ хъаугъа кæнут; цы уæ хъæуы, уый нæ райсут, уымæн æмæ нæ курут.

3 Куы фæкурут, уæд нæ райсут, уымæн æмæ хорзæхæн нæ курут, фæлæ уæ монцтæ бафсалынæн.

4 Хуыцауы ныуадзæг адаем! Дунеимæ хæларæй цæрын Хуыцауæн знаггад кæнын кæй у, уый нæ зонут, æви? Уæдæ дунеимæ хæларæй цæрын чи равзара, уый Хуыцауæн свæййы знаг.

5 Æви сыхах афтæ æнхæлут, æмæ Сыгъдæг Фыст дзæгъæлы зæггы: «Хуыцау нæ зæрдæты Кæй æрцæрын кодта, уыцы Уд нæ афтæ бирæ уарзы, æмæ Йæ фæнды, æрмæст Уый дæлбар куыд уæм?»

6 Уый хыгъд нын Хуыцау ноджы фылдæр хорзæх дæтты. Уымæ гæсгæ зæггы Сыгъдæг Фыст: «Хуыцау сæрыстыртæн сæ ныхмæ у, сæрынлæдджытæн та хорзæх дæтты».

7 Уæдæ Хуыцауæн басæттут, слæуут хайрæджы ныхмæ æмæ уæ алидздзæн.

8 Æрбахæстæг ут Хуыцаумæ, æмæ уæм æрбахæстæг уыдзæн. Ссыгъдæг кæнут уæ кьухтæ, тæригъæджынтæ; æрæхсут уæ зæрдæтæ, дызæрдыгтæ.

9 Хыгъ кæнут, кæут æмæ дзыназут. Уæ худын раивут кæуынаей, уæ цин — хыгæй.

10 Хицауы раз æрныллæг кæнут уæхи æмæ уæ сбæрзонд кæндзæн.

11 Кæрæдзийыл цъыф ма калут, æфсымæртæ. Йе 'фсымæрыл цъыф чи калы кæнæ йе 'фсымæрæн чи

^{3:13} Мф. 5:16; ² Тим. 2:24. ^{3:16} 1 Кор. 3:3. ^{3:17} Мф. 5:7-8; ² Кор. 6:6; Гал. 5:22; ¹ Тим. 1:5. ^{4:1} Ром. 7:23; Гал. 5:17. ^{4:3} 1 Ин. 3:22. ^{4:4} Ин. 15:19; Ром. 8:7.

^{4:5} Гал. 5:17. ^{4:6} Лк. 14:11; ¹ Пет. 5:5. ^{4:9} Мф. 5:4. ^{4:10} 1 Пет. 5:6.

тæрхон кæны, уый цыф калы æгъдауыл æмæ йын тæрхон хæссы. Кæд æгъдауæн тæрхон хæссыс, уæд æгъдау æххæстгæнæг нæ дæ, фæлæ тæрхонгæнæг.

12 Æгъдауæвæрæг æмæ Тæрхонгæнæг иу у, Йæ бон у фервæзын кæнын дæр æмæ фесафын дæр. Ды та чи дæ, æмæ хионæн тæрхон кæнай?

Хуыцауы уал бафæрс

13 Ныр та байхъусут сымах, афтæ зæгъджытæ: «Абон кæнæ райсом ацæудзыстæм ахæм æмæ ахæм сахармæ, фæцæрдзыстæм дзы афæдз, кæндзыстæм сæудæджер æмæ райсдзыстæм æфтиаг».

14 Афтамæй та райсом цы æрцæудзæн, уый уæвгæ дæр нæ зонут. Уæ цард цы у? Сымах стут донытæфау, исдуг чи фæзыны æмæ стæй чи æрбайсæфы.

15 «Хицауы куы бафæнда, уæд мах уыдзыстæм удæгас æмæ сараздыстæм уый дæр æмæ уый дæр», — афтæ дзурыны бæсты

16 Сымах фырхалæй уæхицæй æппæлут. Алы ахæм хиппæлой ми дæр фыдбылыз у.

17 Уæдæ хорз кæнын кæй хъæуы, уый чи æмбары æмæ йæ чи нæ кæны, уымæн уый тæригъæд у.

— 5 —

Бонджынтæн зонынгæн

1 Байхъусут сымах, бонджынтæ. Кæут æмæ дзыназут, цы бæллæхтæ уæ æрæййафынц, уыдоны тыххæй.

2 Уæ мулк бамбыди, уæ дарæс уын бахордта рæмпæг.

3 Уæ сызгъæрин æмæ æвзист сызгæ сты, се згæ уæ ныхмæ æвдисæн уыдзæн æмæ уын артау бахæрдзæн уæ буар. Рæстæджы кæрон æрæмбырд кодтат уæ хæзнатæ!

4 Уæ хуымтæ уын чи ныккарста, уыцы кусджыты мызд уæхи бакодтат, æмæ уыдон æрдиаг кæнынц хъæлæсыдзагæй. Хор бафснайджыты æрдиаг сыхъуысти Хицау Саваофмæ.

5 Сымах хъалæй цардыстут зæххыл, уæ удыдзæбæхæн; уæхи снард кодтат, къæсæрмаæ чи æрбахæццæ, уæ æргæвдыны уыцы бонмæ.

6 Сымах тæрхон рахастат рæстгæнджытæн æмæ сæ амардтат; уыдон уын ныхкъуырды нæ лæвæрдтой.

Ут фæразон æмæ кувут

7 Уæдæ, æфсымæртæ, Хицауы æрцыдмæ æнхъæлмæ кæсут фæразонæй. Мæнæ зæхкусæг фæразонæй æнхъæлмæ кæсы зæххы зынаркъ бæркадмæ, цалынмæ фæзыгон æмæ уалдзыгон уарынтæ æрцæуой, уæдмæ.

8 Фæразонæй æнхъæлмæ кæсут сымах дæр, фидар фæлæуут, уымæн æмæ Хицауы æрцыдмæ бирæ нал баззади.

9 Кæрæдзийæ хъæстаг ма ут, æфсымæртæ, æмæ тæрхонгонд ма уат. Тæрхонгæнæг ныридагæн къæссæрыл лæууы.

10 Ме 'фсымæртæ, Хицауы номæй чи дзырдта, уыцы пехуымпартæ

4:11 Мф. 7:1. 4:12 Ром. 14:4. 4:13 Лк. 12:18. 4:15 Ап. хъ. 18:21; 1 Кор. 4:19; 16:7. 5:1 Лк. 6:24; 1 Тим. 6:9, 17. 5:3 Мф. 6:19. 5:5 Лк. 6:25. 5:8 Лк. 21:9; Дзут. 10:36.

хызæмæрттæн куыд фæразон уыдысты, афтæ фæразон ут сымах дæр.

11 Мах тæхудиагыл нымайæм, хызæмæрттæн чи бафæрæзта, уыдоны. Сымах фехъуыстат, Иов фæразон кæй разынд æмæ йæ Хицау æппынфæстаг кæй схорзæхджын кодта, уый тыххæй, æмæ зонут, Хицау уарзæгой æмæ тæригæдгæнаг кæй у, уый.

12 Уæлдайдæр, ме 'фсымæртæ, ма сомы кæнут нæдæр арвæй, нæдæр зæххæй, нæдæр æндæр истæмæй. Фæлæ уæ «о» хъуамæ уа «о», уæ «нæ» та – «нæ», æмæ тæрхонгонд ма уат.

13 Хызæмар уæ исчи æвзары? Кувæд. Хъæлдзæг уæ исчи у? Зæрæд Хуыцауæн.

14 Рынчын уæ исчи у? Фæдзурæд аргъуаны хистæртæм. Уыдон æй Хицауы номыл байсæрддзысты зетийæ æмæ йын скувдзысты.

15 Уырнындзинады мидæг йæ тых кæмæн ис, уыцы куввдæй

сдзæбæх уыдзæн рынчын, æмæ йæ Хицау рабадын кæндзæн. Æмæ кæд тæригæдты бафтыди рынчын, уæд ын сæ ныббарстæуыдзæн.

16 Уæдæ уæ тæригæдтæ æргом кæнут кæрæдзийæн, кувут кæрæдзийы тыххæй, æмæ сæнаениз уат. Рæстгæнæджы зæрдиаг куввды бон бирæ у.

17 Илиа мах хуызæн адæймаг уыди. Фæлæ уарын цæмæй ма уа, уый тыххæй зæрдиагæй ракуырдта Хуыцауæй, æмæ æртæ азы æмæ æхсæз мæйы зæхмæ иу æртах дæр не 'рхауд.

18 Стæй ногæй куы бакуывта, уæд арвæй æрцыд уарын æмæ зæхх радта хор.

19 Ме 'фсымæртæ, исчи уæ æцæгадæй куы адзæгъæл уа æмæ йæ иннæ куы раздаха,

20 Уæд зонæд: чи адзæгъæл, ахæм тæригæдджыны раздахаг ын мæлæтæй фервæзын кæндзæн йæ уд, æмæ барст æрцæудзысты бирæ тæригæдтæ.

5:10 Мф. 5:12. 5:12 Мф. 5:34, 37. 5:13 Эф. 5:19; 6:18. 5:14 Мк. 6:13. 5:15 Мф. 9:2.
5:17 Лк. 4:25. 5:19 Мф. 18:15; Лк. 17:3.